

ఇప్పటిక నిశ్చింత

ఎగ్జిక్యూటివ్ ఇంజనీరు సాంబమూర్తి అప్పుడే క్యాంపు నుంచి తిరిగొచ్చాడు. ఎంత దూరం నుంచి వస్తేనేం, ఎన్నాళ్ళు పరాయిచోట అలసి సొలసి వస్తేనేం, మనం, దేవాలయానికి వచ్చాం కదా అని లోపలి దేవత గాలిగోపురం దగ్గిరికి వచ్చి మనల్ని ఆహ్వానించదు కదా!

మొగుడికి ఒకసారి 'బక్త చూడామణి' అనే ముద్ర పడ్డాక కట్టు కున్న ఏదే వేరికి మాత్రం ఇటు చూసి పలకరించాలని ఉంటుంది? సాంబ మూర్తికి గర్భగుడిలాంటి శయ్యాగారం చేరక తప్పలేదు. పంకజానికి మరింతగా గోడ వైపుకి తిరిగిపోక మార్గమూలేదు.

పంకజానికి పంటికింద అస్తమానూ అలా ఏదో ఆడుతూ ఉండాలి. నిద్రలోకి జారని ఏ కొద్ది సమయమైనా మిగిలితే అది సద్దుబాటు అవడానికి చేత్తో ఏదో చదవని పుస్తకం వుండితీరాలి. అంతే! శరీరం పడుకుని అటూ ఇటూ ఇరవై నాలుగంటలూ దొర్లుతూ ఉంటే కిక్కిరుమనకుండా భరించడానికి ఎనిమిదంగుళాల దశసరిగల ఫోమ్ బెడ్ అమరాలి. ఏ లోపమూ రాకుండా ఎన్నెన్ని సౌకర్యాలు సమకూర్చినా, ఏ సందు నుంచో దూరి పోయి టప్ అని కొడితే ధన్ అని ఎగిరిపోయే దోమసహా ఆవిణ్ణి కేర్ చెయ్యక ఇరిపేట్ చెయ్యవచ్చును. బడుగుజీవి, అదెంత దాని జ్ఞానమనగా ఎంత! క్షణాలమీద క్షమించవచ్చు. కాని జిల్లాకంటటికి ఆ విభాగంలో అధికారే ముప్పై ఏళ్ళయి పుస్తై కట్టించుకున్న భార్యమణి చూస్తుంటే కనుక్కోవలసిన బాధ్యత మొగుడికి లేదా! సబార్డినేట్స్ ఫోన్

మీద ఫోన్ చేసి ఏ.ఐ.టి. లోనో ఏ ఒన్ రూమ్ బుక్ చేసుకు వస్తే పరి వారమంతా గడగడలాడుతూ భోజన స్నానాది సమస్త సదుపాయాలూ ఏర్పాటు చేస్తే ఇటు జూనియర్ నీ అటు నైటోనీ ఎక్కించుకుని మడత నలగని సూటుతో మెరుపు వదలని కారులో ఫ్లెజర్ ట్రిప్ కొట్టి రావడమే అలసట అయిపోతే, శరీరమే తప్ప బుర్ర అంటూ ఎదగని ఈ చవట సర్వెంట్యుతో ఇంత బంగళాలో ఒక్క ఆడది నెగ్గుకు రావటానికి ఏం పేరు పెట్టాలి!

కొంత నేపు అయ్యాక ఇటు తిరిగి మొగుణ్ణి కోపంగా చూసిన పంకజం చూపులో ఇంత అర్థమూ వుంది. తప్ప చేసిన తలపుతో సాంబ మూర్తి ఆ చూపు తట్టుకోలేక తల దించేసుకున్నాడు.

గుమ్మం దగ్గర ప్రేలో రెండు టీలు పట్టుకుని బిజ్నాలు నిలబడి వున్నాడు.

‘మీ కిష్టమైతే తాగండి. కాదంటే ఇలాగే హారీ మంటానుగాని వాడి చేతి పచ్చి మంచినీళ్ళు ముట్టుకోను.’

పంకజం అటు మరీ గోడకి దగ్గరగా దొర్లిపోయింది. ఉన్న బంట్రోతుల్లో బిజ్నాలదే కాస్త ఆలోచించడం అలవాటైన మెదడు. వాడికి ఈ జన్మలో జవాబు దొరకని ప్రశ్న ఒకటుంది. ‘గింత పెద్ద బాపు ఆమ్మోరు ముంగల ఏమి జూస్కోని గిట్టా కంగారుపడుతున్నా?’ అమ్మ గారికి బోధపడని విషయం ఒకటుంది. ‘ఇంత తింటున్నారు ఎందుకు తను చెప్పినట్టు అక్షరాలా వినిచావరు?’

వెట్టిచాకిరీ పోయిందన్నారు. కట్టుబానిసతనం రద్దుచేశాం అన్నారు. కాని కైంకర్యంలోనే కైవల్యం ఉందనే విశ్వాసంగల పవిత్ర ధర్మితి మనది. ‘అన్ని పనులూ మనమే చేసేసుకుంటే పాపం బీదవాళ్ళు వాళ్ళెలా బతుకుతారు!’ అనే పరోపకార చింతనని ఏ శాసనాలూ రూపుమాపలేవు. గవర్న మెంటు సర్వీసు ప్రసక్తి లేని సామాన్య సంసారాలలో కూడా యీ ఉపకార లక్షణం లక్షణంగా విరాజిల్లడం ఎక్కడపడితే అక్కడే కనిపిస్తుంది. నగలున్నా మొగుడులేని మేనత్తకో, భూములున్నా దిక్కులేని డొడ్డమ్మకో ఇంత నీడపట్టు కల్పించడానికి మనసున్న మనం సందేహించ గలమా! ఏ పనీ కల్పించకుండా ఆవిణ్ణులా ఉంచేస్తే పాపం బెంగెట్టుకు

మతిపోగొట్టుకోదూ! 'ఏదో ఇల్లు కనిపెట్టుకుని రెండు పూటలా నీ చేత్తో నువ్వు వండి పడెయ్యమ్మా! అంటే ఆ వెర్రితల్లి పొంగిపోదూ! ఇంత ఉపాధి చూపించినట్లు ఉండదూ!

'ఇలాంటి విశ్వమానవ ప్రేమ చూపించడమే కాబోలు నేను చేసిన తప్పు!' అని ఆశ్చర్యపోతుంది పంకజం మనసు.

ఇంగ్లీషునాడు వెళ్ళిపోయి ఇన్నేళ్ళయినా వాడి దొంగ బుద్ధులూ, దోచుకునే మనస్తత్వం మనం ఇంకా ప్రేమించి పోషిస్తునే ఉన్నాం. 'ఎంగిలి' అనే మాటకి సరిపడే మాట ఇంగ్లీషులో లేకపోగాక ఎంగిలిబుద్ధులు మాత్రం మన భావాల్లో క్షేమంగా ఉన్నాయి. ఆ దౌర్జన్య జన్య సంప్రదాయాల్లో ముఖ్యమైనది గవర్నమెంటువాడు జీతం ఇస్తే మనం చాకిరీ చేయించుకునే ప్యూడలిస్టు పద్ధతి. ఆఫీసులో చేసే నౌకరీకి వేళలంటూ ఉంటాయి. ఇంట్లో చేసే వెట్టిచాకిరీకి అలాంటివి కుదరవు. సాధారణంగా ఆఫీసర్లు కొంతవరకయినా కష్టజీవులు కనక ఆర్డరీకి కనీసం టీ నీళ్ళయినా పోయించమని బతిమాలుతారు. సర్వసాధారణంగా వారి పెళ్ళాలు చేసే కంపైంటు మాత్రం ఒకటే. 'అంట్లు తోమే మనిషికి మహా అయితే నెలకి ఇప్పుడైనా సరే ముప్పై ఇస్తారు. మరి మీ క్లాస్ ఫోర్ గాడికి? నాలు గొందలు దొబ్బపెడుతున్నారే అప్పనంగా! ఇది చాలక మనం ఇంకా అలుసు చూపిస్తే వాడు తాడెక్కిపోదూ?' అంటారు. అలాంటి కోమలాం గుల మాలకి కొలికి పూస పంకజం.

'ఒక్కమాట విని చావడంలేదు నౌకరీ చచ్చినాళ్ళు. మీరుఊళ్ళో లేనప్పుడు నన్ను బొత్తిగా లోకువ కట్టి ఆడిస్తున్నారు. మరి వాళ్ళకి ఎలా భయం చెబుతారో మీరే ఆలోచించాలి. వాళ్ళు నే చెప్పినట్లు వినకపోతే నా బీ.పీ. ఎక్కువయిపోయి ఏ ఎటాకో వచ్చి హరిమంటాను. అప్పుడు మీరూ, మీ పరివారమూ హాయిగా ఉండొచ్చు' అంది చీదుకుంటూ.

గవర్నమెంటు సర్వీసులో రూల్సు అనేవి ఎందుకు ప్రేం చేశారంటే అవి గుర్తుపెట్టుకుని ఆచరణలో పెట్టకుండా వుండేటందుకే. ఆ సంగతి సాంబమూర్తిలాంటి అనుభవజ్ఞులు ఎప్పుడో గ్రహించారు. ఆర్డరీ అనబడే ఒకే ఒక నౌకర్ని ఆఫీసరు కేంపుకి వెడితే కూడావెళ్ళి అన్నీ అమర్చడానికి అదైనా క్లాస్ ఒన్ కేడర్ ఉద్యోగులకు మాత్రమే ప్రభుత్వం

ఇస్తుంది. ఆ ప్యూన్ నిర్వర్తించవలసిన విదులు కూడా స్పష్టికరింపబడి ఉంటాయి. వానలో తడవని వాడూ, ఈ మాత్రం రూలు తెలియని వాడూ ఉండదు. ఇంట్లో అంట్లు తోమడం, వంట చెయ్యడం, బట్టలు ఉతకడం, అయ్యగారికి కాళ్ళు పట్టడం. (కొండొకచో అమ్మగారికి సహా పుణ్యము హాసించుగాక!) ఇలాంటివి ఇంక అన్ని గప్చిప్ గా చేయించుకున్నా ఇన్ డోర్స్ గనక అంతా ప్రత్యక్షంగా పదిమంది కంటా పడదు. కాని మనకి తెలిసిన ఏ నాకరో బాహుటంగా ఏ కూరలో, పాలో, ఇస్త్రి బట్టలో తెస్తూం చేనో, పిల్లల్ని నైకిల్ మీద స్కూళ్ళకి దిగబెట్టి వస్తూం చేనో చూసి ముక్కు మీద వేలేసుకుంటే వాడో పూల్ కింద లెక్క. ఎందుకంటే ఎంతటి దోపిడి అయినా అందరి ఆమోద ముద్రాపడి అలవాటుగా మారిపోతే అతి సహజంగా కనిపిస్తుంది గనక. 'మా తాత కట్నం పుచ్చుకున్నాడు. మా నాన్న ఆయన అన్నదమ్మలూ కట్నం పుచ్చుకునే పెళ్ళిళ్ళు చేసుకున్నారు. ఈనాడు ఆ సత్సంప్రదాయం గంగలో కలిపి వంశ మర్యాదకి మచ్చ తెమ్మంటారా!' అని ప్రశ్నించినంత మామూలు విషయం ఇది. రోగాలకి సకాలంలో మందు పడకపోతే ఆ బాధపడే మనిషిని చంపేస్తాయని బెంగ యినా ఉంటుంది. జబ్బు పడిన సాంఘిక వ్యవస్థలో చెడిపోయేది ఎప్పుడూ కింద వర్గంవాడే. నాకర్లని ఎంగేజ్ చేసే టెక్నిక్ లోనే అధికారి పట్టుబడ కుండా అనేక అవకాశాలున్నాయి. ఇంతకీ అయ్యగారింట్లో ఎంత సక్కు బాయి చాకిరీచేసినా నెలయ్యేసరికి ఆఫీసులో జీతం అందుకుంటే అదోరకం. 'నీ చాకిరీ చూసి మాకు నచ్చితే ఆఫీసులో ప్యూన్ పనికి రికమెండ్ చేస్తాం' అని రోజుకి ఓ కప్పు టీ నీళ్ళూ నెలకి ఓ పదిరూపాయల జీతం లాంటిదీ ముట్టచెప్పి ఏ నాలుగైదేళ్ళో పనివాళ్ళ రక్తం పిండి తీరా ట్రాన్ స్పర్ ఆయేవేళకి- 'ఇప్పుడు రూల్సు మారిపోయాయి పైడితల్లి ఎనిమిదైనా పాసయి తీరాలిట-నేనేం చెయ్యను చెప్పు!' అని కార్మికుణ్ణి వాడి కర్మకి వదిలేసి ఊరుదాటే ప్రబుద్ధులు మీకు చాలా దగ్గర్లోనే ఉన్నారనీ, ఉంటా రనీ మీకూ తెలుసు.

ఇంతకీ పనివాళ్ళనుంచి ఇలాంటి నిష్కామకర్మ రాబట్టడంలో పంకజానికి గోల్డ్ మెడల్ ఇవ్వొచ్చు. ముప్పై ఏళ్ళ అనుభవంతో ఈ విద్యలో ఆవిడ శిఖరాగ్రం చేరుకుంది. 'చిన్నప్పుడు మీ పుట్టింట్లో అంట్లు

మీరే తోముకునేవారు. ఇప్పుడు స్వయంగా గోక్కోడం కూడా మరచి పోయావు. నడమంత్రపు నీరికంటే మధ్యలో వచ్చిన హోదా మనిషిని మరింత ఆడిస్తుంది. రేపొద్దున నీ మొగుడు రిటైరు అయితే నీ గతేమిటి? ఈ కారూ, ఈ బెలిపోనూ, అన్నిటిని మించి 'అమ్మగారూ!' అంటూ చేతులు కట్టుకు నిలబడే యీ భృత్యవర్గం ఇవేవీ శాశ్వతం కాదు గదా!' అని ఎవరూ ఆవిణ్ణి అడగక్కర్లేదు. 'శాశ్వతం కాదు కాబట్టే మేగ్జిమం రాబట్టదల్చుకున్నాను. ఇంకా ఐదారేళ్ళే ఉంది గనకనే దీపం ఉండగానే ఇల్లు చక్కబెట్టదల్చుకున్నాను' అనే జవాబు ఆవిడ దగ్గర రెడిగా ఉంటుంది.

అత్తగారితనమైనా అవదులంటూ దాటినప్పుడు అంతో ఇంతో ఎదురుగాలి తప్పదు. ఆఫీసరుకాక ఆఫీసరు భార్యదే అజమాయిషీ అయింది గనక సాంబమూర్తికి ఉద్యోగంలో ఒన్ బై ఒన్ హెచ్చరికలూ అప్పు డప్పుడు కోతలూ వాతలూకూడా తప్పలేదు. అతనికున్న సర్వీసుకి ఇలాంటివే లేకపోతే ఈపాటికి నీయ్యా అయివుండును. ఎన్నోసార్లు రివర్స్ అయింది ఉద్యోగంలో. ఒకటి రెండుసార్లు సన్నెన్షన్ ఆర్డర్లు వస్తే చచ్చి చెడి ఎలాగో మాట దక్కించుకున్నాడు. ఇప్పుడు ఈ తెలంగాణా మారుమూల జిల్లాకు వచ్చిన పనిష్మెంటు ఆర్డరు అలాంటిదే. అయితే దగ్గరుండి తమ నవలల్ని తామే బాన్ చేయించుకుని కొందరు రచయితలు ఇటీవల ప్రాచుర్యం పొందినట్టు ఆ అటవీ ప్రాంతంలో కూడా పంకజానికి కొల్లగొట్టుకునే సరుకు తక్కువేం కనబడలేదు. అయినా అది ఎమర్జెన్సీ కాలం. ఆధునిక వార్తా సౌకర్యాలున్న ఏ సిటీలో అయినా కేవలం కడిగిన జీతపు రాళ్ళే గతి. ఏదో సంసార పక్షంగా చెరో మేడా తలో లక్షా ఇచ్చి కూతుళ్ళనిద్దర్నీ కాపరానికి పంపింది కాని కొడుకు లిద్దరూ ఇంకా చదువు లోనే ఉన్నారు, పై ఊళ్ళలో కాలేజీలలో. వాళ్ళనీ మనుషులు చెయ్యాలంటే ఓ పక్కనుంచి మొగుడి సర్వీసు ఆయుస్సులా హరించుకుపోతోంటే ఇంట్లో ఆడది ఎన్ని చూసుకుంటే బాతుంది! కత్తులయితే తిప్పగలరుగాని మొగాళ్ళు, ఆడాళ్ళు డాళ్ళుగా ఎన్నిటిని అడ్డుకురావాలి! అలా డన్లప్ పరుస్తుమీద అటూ ఇటూ దొర్లుతూనే పంకజం ఎన్ని ఆలోచనలైనా చెయ్యకలదు. తన పూచీ లేకుండా కేవలం సంపాదించి తెచ్చి అలా చేతిలో

పెట్టేనే ఇక తిరుగులేకుండా ఇల్లు నడపగల ఆడదంటే కాదనడానికి సాంబమూర్తి వెర్రివాడేం కాదు. ఏదీ చదవకుండా ఎం.బి.యే.ని మించిన తెలివితేటలున్న పి.ఎ. లాంటి భార్యమణి ఎవరికి చేదు! అందుకే అయిన వాళ్ళనందర్నీ ఎప్పుడో అతను వద్దనుకున్నాడు. నెలకి నూరురూపాయలు పంపే తండ్రికి పెళ్ళాం వచ్చిన మూడో నెలకే ఇరవయి చేసేశాడు. తండ్రి పోయాక ఆ బాధా తీరిపోయింది. తల్లి ఇంకా చావలేదని విన్నాడు గాని ఎలా బతుకుతుందో కనుక్కోవాలని అతనికి తోచలేదు.

అతను చేసిన ఒకే ఒక్క మంచిపని అంటూ ఉంటే ఆ పడి పోతున్న పెంకుటిల్లా, దానిని ఆవరించి ఉన్న అర ఎకరం చింతతోపూ తల్లిపేర తండ్రి రాసేశాడని పంకజం అంత పవర్ఫుల్ లేడీ ముందు బొంకడం. తల్లి సంగతి తెలిసి చాలా ఏళ్ళు అయిందిగాని అంతరాత్మ పిసరు అనేది ఏదైనా ఉంటే తన పేర్న తండ్రి రాసిన ఆ ఆస్తిని తీసుకుని కన్న నేరానికి తల్లిని వీధిలో నిలబెట్టక పోవడమే.

తల్లి ఎలా ఉంటుందో సాంబమూర్తి మరచిపోయి చాలా రోజులయింది. అతనికి కావలసింది కట్టుకున్నది మొదలు తనని ఆకట్టుకున్న దాని మొహంలో చందమామ తొంగిచూడడమే. ఆ రోజు క్యాంపు నుంచి వచ్చాక, గంటపైగా బతిమాలాక, 'ఎమర్జెన్సీ కాదు, దాని బాబు కాదు నిన్నెదిరించడానికి ఎవడి కెన్ని గుండెలే? నీ ఇష్టం వచ్చిన పని చెప్పు. చెయ్యకపోతే నీకు తోచిన శిక్ష వెయ్యి. ఎవడడ్డాస్తాడో నేనే చూస్తాను' అని మాట ఇచ్చాక మాత్రమే పంకజం మొహంలో మళ్ళీ నవ్వు పొడ చూపింది. 'పాపిష్టిదాన్ని కడుపులో ఉంచుకోలేక నా బాధ వెళ్ళగక్కుతూ కూచున్నాను. నాలుగురోజులై ఇల్లు వదిలారు. కళ్ళల్లో ఉన్నాయి ప్రాణాలు. పదండి పదండి ఎప్పుడనగా తిన్నారో?' అని దగ్గిరిగా వచ్చి పమిట చెంగుతో మొగుడి మొహం తుడిచింది

రెండురోజులయ్యాక మళ్ళీ సాంబమూర్తి ఏదో మీటింగుకని హైదరాబాదు వెళ్ళినప్పుడు జరిగిన సంగతి.

పంకజానికి, పనివాళ్ళకి పేచీ తెచ్చిన మూలకారణం చింతపండు. వేరింటి కాపరాలు వెలిగిస్తున్న కూతుళ్ళిద్దరికీ అన్నిటితో పాటు ఏడాదికి సరిపడే చింతపండు సప్లయి వుట్టింటినుంచే కదా. పంకజం వున్న హెడ్.

క్వార్టర్లకు చాలా దగ్గిలోనే చింతల్ గూడా అని దట్టంగా చింతచెట్లున్న వన్యప్రాంతం ఉంది. అక్కడ చింతపండు కారుచవక. రూపాయికి అయిదారు కేజీలు ఇస్తూంటే వేవిధాల వాళ్ళని ఎక్స్ట్రాయీట్ చేసి పది కేజీల చొప్పున తెప్పించింది పంకజం. కూతుళ్ళున్న పట్నాల్లో ఆ రోజుల్లోనే కేజీ మూడు రూపాయలు పలికేది.

ఆనేక విధాల గవర్నమెంటు దయా దాక్షిణ్యాలమీద ఆధారపడి ఉన్న ఏ ప్రైవేట్ లారీ ఓనరుకి చెప్పినా, అదో ఉపకారం చేసినట్టు భావించి, సరుకు గమ్యస్థానం చేరుస్తారు.

అందుకూ కాదు.

పిక్క తీయించడంలో వచ్చింది ఎక్కళ్ళేని కుస్తీ.

సర్కారు జిల్లా వాళ్ళలా అటువైపు వాళ్ళు కత్తిపీటతో పిక్క వేరుచేసి చింతపండుని పిడకనైజు దిమ్మల్లా అడలు చేసి దాచుకోరు. ఆ రాతి ప్రాంతంలో ఎండలు కూడా ఎక్కువగనక చింతబొట్ట దేనికది వేరుచేసి గచ్చుమీద లోపలపిక్క గలగల లాడేంత వరకూ ఎండబెడతారు. బొట్టని అడ్డంగా పట్టుకుని సుత్తితో కొడితే పిక్కలు వచ్చేస్తాయి. పరిశుభ్రమైన చింతపండు తయారవుతుంది. ఇలాంటి ప్రశస్తమైన పండు కుక్కి కుక్కి బాగా పెద్ద బస్తా నిండుగా, చెరోటీ పంపుదామని నిశ్చయించింది పంకజం.

అనుకున్నాక ఆచరణలో పెట్టకుండా ఉండడం ఆవిడవల్ల కాదు. నూటికి నూరుపాళ్ళూ మాతృ హృదయం ఆమెది. ఒక్క చిన్న పిక్క గాదు సరికదా, వెంట్రుకంత ఈనెగాని, పిసరంత తొక్కుగాని, చింత పండులో కల్తీ జరగటం సహించలేదు. వంటచేసి, అంట్లు తోమి, బట్టలుతికి మొక్కలికి నీళ్ళుపోసి, పక్కలు వేశాక ముగ్గురంటే ముగ్గురున్నారే వీళ్ళకి రోజంతా ఏం పనుంటుంది గనక! బిజ్జాలూ కొమరన్నా కాక యాదగిరి అని మూడోవాడు మరీ పని దొంగ. ఇలా అని వెళ్ళిపోతే మరి కనపడ్డు దొంగ పినుగ. ఓ పని చెబితే చెయ్యడానికి వందసాకులు. 'చేతులకి కాళ్ళకి ఏవో కురుపులు న్నాయంటాడు. ఎండలో పది మాట్లు దాబా దిగి వస్తే కాళ్ళుమండుతాయంటాడు. చింతపులుపు చేతిలో పడి మంటెక్కుతాయంటాడు. గీ కామ్

జేస్కోని జేస్కోని మన్ దుఃఖితవి అయితాది. సత్తా ఉన్నా, మంటల్లెగిసి పేనం పోతా ఉండాది. అమ్మో రమ్మోరు నీ కాలొక్కుత. బాంచెన' అని యాదగిరి బతిమాలిన కొద్దీ పంకజం తాడెక్కిపోయింది. ఈ బాధ భరించలేక వాడు రెండు రోజులు నెలవు పెట్టేడు. ఇది వ్యక్తిగత అవమానంగా భావించింది పంకజం. మొగుడు ఇలా కారు మీద మీటింగుకి ఊరి పొలి మేర దాటాడోలేదో నెలవు పొడిగిస్తూ యాదగిరి నుంచి కాగితం వచ్చింది. అది ముందే ఊహించిన పంకజం నెలవు గ్రాంట్ చెయ్యబడదనీ వెంటనే వచ్చి పన్లో చేరకపోతే పని ఉండదనీ మొగుడిచేత ముందే సంతకం చేసిన టైపు లెటరు పుచ్చుకుని ఉంది. 'హమ్మమ్మమ్మ! ఎంత పొగరు ఎంత పొగరూ, 'కాసుకి గతిలేదు. నూటికి పరవాలేదు' అనే రకాలు! వీళ్ళకి బుద్ధి చెప్పడమే చెప్పడం' అనుకుని పోన్జేసి హెడ్ క్లర్క్ని పిలిపించి యాదగిరిని పిలిపించింది. సగంరోజు గడిపేసి, మూడొంతులు పనిపాడు చేసి వాడు బాగా ఎండ మండిపోయే వేళ, ఒంటిగంటా రెండూ మధ్య వచ్చే సరికి ఆమె భరించలేకపోయింది. వాడివైపు చూడ్డానిక్కూడా అసహ్యం వేసింది. వీళ్ళిలా చేస్తారని తనకి తెలుసు. అందుకే ఆ బతుకులు అలా ఏడుస్తున్నాయి. అందుకే సమయం చూసి మొగుడి ముందు ఓ పొడివేసింది.

'నా మాట ఏమీ వాళ్ళు లెక్క పెట్టడంలేదు. లీవ్ శాంక్షన్ చేయక పోయినా వాడొస్తాడని నాకు నమ్మకం లేదు. వస్తే మాత్రం చెప్పింది చేస్తాడని ఎక్కడుంది. మండుటెండలో బిల్డింగ్ చుట్టూ మూడు రౌండ్స్ కొట్టిస్తే వాడి పొగరు అణుగుతుంది.'

'నీ యిష్టం వచ్చిన శిక్ష వెయ్యమని చెప్పానుగా!' అనే భర్త నోటి మాటతో తృప్తిపడలేక పోయింది పంకజం. 'అదేదో దాన్ని కాస్త టైపు చేయించి సంతకం చేసి మరీ వెళ్ళండి' అని పట్టుపట్టి కూచుంది. తప్పని పరిస్థితిలో అలాగే కానిచ్చి 'ఆ వెదవ రాకపోతే కదా! వచ్చినా చెప్పినట్టు తెయ్యకపోతే కదా!' అనే ధైర్యంతో ఊరు దాటేశాడు సాంబమూర్తి.

ఇన్సబార్డినేషన్ అంటారు దాన్ని. అధికార ధిక్కరణ. అసలే అధికారం, ఆ పైన ఎమర్జెన్సీ కల్పించిన అదనపు హోదా. పది గంట అకు రావలసిన వాడు ఒంటిగంట దాటాక రాడంకన్న నేరం ఏముంది!

కాళ్ళు చేతులూ కట్టతో వాడు కుంటుకుంటూ వచ్చాడనైనా గమనించక 'డిసిప్లినరీ యాక్షన్' అమలుజేయించింది పంకజం. రాతినేల, నిప్పులు చెరిగే ఎండ, అరికాళ్ళు అదివరకే వాచిపోయి పుళ్ళు అయిపోయాయి. బిల్డింగ్ చుట్టూ మూడు రౌండ్స్ పరిగెత్తాలి.

పొట్టకోసం ఎన్నెన్ని నీచపు పనులు అయినా చెయ్యాలి.

ఒకసారి పడుతూ లేస్తూ ఏడుస్తూ తిటుకుంటూ పూర్తి చేశాడు.

రెండో రౌండు సగం. అంతే.

'అమ్మో' అని అరిచాడు.

మొహం తిరిగి పడిపోయాడు యాదగిరి.

కూడా ఉన్న బిజాలూ కొమరన్నా పెద్ద పెద్ద కేకలు వేశారు. షణంలో కూలివాళ్ళంతా ఒకటైపోయారు. కర్రలు లేచాయి.

హెడ్ క్లర్క్ మెరుపు స్పీడుతో పోలీసు స్టేషన్ కు పోను చెయ్యబట్టి, అదైనా ఎమర్జెన్సీ టైం కాబట్టి, ఎలాగో ప్రాణాలతో ఆ రాత్రికి రాత్రే పోలీసు జీపులో అత్తగారి పల్లెటూరి వైపు బయలుదేరింది పంకజం. ఇంకా మీటింగ్ లో అడుగు పెట్టకుండానే డిస్మిసల్ ఆర్డర్స్ అందుకున్నాడు సాంబమూర్తి. అంతకు ముందే ఎక్కువ పెట్టిన బాణాలలా ఎన్నో ఛార్జెస్ సిద్ధంగా వున్నాయి. సిద్ధం చేసుకుని వెళ్ళిన రెండు టైపు కాగితాలు అతని ప్రత్యర్థుల పని సుఖవుచేసి పెట్టాయి. ఇంతకీ వెంటనే ట్రీట్ మెంట్ లభ్యమైన యాదగిరి కోలుకోవడం అతనికి ప్రాణభిక్ష పెట్టింది. సామాన్ల కోసమైనా అతనింక ఆ ఊరు వెళ్ళే అవకాశం లేదు. ఉద్యోగానికి సంబంధించిన కాగితాలు పోస్టులో తెప్పించుకోవలసిందే. కార్టో బయల్దేరి దార్టోనే పెళ్ళాం దారి మళ్ళించాడు. 'మా అమ్మ ఈ మధ్యనే తోయిందిట' అనే రెండో మంచి అబద్ధం ఆడి!